

# ଓଡ଼ିଆ ଭାଷାର ପ୍ରଥମ ସହିଦ

ଡକ୍ଟର ସୁବ୍ରତ କୁମାର ପୃଷ୍ଟି

ଭାରତର ଭାଷାଭିତ୍ତିକ ପ୍ରଥମ ରାଜ୍ୟ ଭାବରେ ଗଠିତ ହୋଇଥିବା ଓଡ଼ିଶାର ବୟସ ୮୧ ହେଲା । ସେହିଭଳି ଓଡ଼ିଆ ଏକ ଗୌରବମୟ ପ୍ରାଚୀନ ମୌଳିକ ଭାଷା ଭାବରେ ଓଡ଼ିଆଭାଷା ଶାସ୍ତ୍ରୀୟ ମାନ୍ୟତା ପାଇବାର ତୃତୀୟ ବର୍ଷ ଅତିକ୍ରମ କଲା । ସ୍ଵାଧୀନ ସଂଘୀୟ ଭାରତର ରାଜ୍ୟ ପୁନର୍ଗଠନ ପାଇଁ ଆଦର୍ଶ ଥିବା ଓଡ଼ିଶାର ୨୫୦୦ବର୍ଷର ଏହି ସମୃଦ୍ଧ ଭାଷା ସମଗ୍ର ଭାରତବର୍ଷ ସହିତ ଦକ୍ଷିଣପୂର୍ବ ଏସିଆ ଅଞ୍ଚଳ ପର୍ଯ୍ୟନ୍ତ ବ୍ୟାପ୍ତ ଥିବାର ସ୍ପଷ୍ଟ ପ୍ରମାଣ ମିଳେ । ଐତିହାସିକ ତଥ୍ୟ ଅନୁସାରେ ଓଡ଼ିଆଭାଷା ପାଇଁ ପ୍ରଥମ ରାଜନୈତିକ ପଦ ପରିବର୍ତ୍ତନ ହୁଏ ଏକାଦଶ ଶତାବ୍ଦୀରେ, ଯେତେବେଳେ ଦକ୍ଷିଣର ସାମନ୍ତରାଜ୍ୟ ଚୋଳଗଙ୍ଗାଦେବ ସକଳୋକ୍ତର ରାଜା ହୋଇ ଲୋକଭାଷା ଉଚ୍ଚ ବା ଓଡ଼ିଆକୁ ପୁଣିଥରେ ସଂସ୍କୃତ ସହିତ ରାଜଭାଷାର ମାନ୍ୟତା ଦେଲେ । ସେହିପରି ଦ୍ଵିତୀୟ ପଦ ପରିବର୍ତ୍ତନ ହୋଇଥିଲା ଅଞ୍ଚଳ ଶତାବ୍ଦୀରେ, ଯେତେବେଳେ କପିଳେନ୍ଦ୍ରଦେବଙ୍କଦ୍ଵାରା କେବଳ ଉଚ୍ଚ ବା ଓଡ଼ିଆଭାଷା ରାଜଭାଷାର ମାନ୍ୟତା ପାଇଲା । ତୃତୀୟ ଭାଷା ଆନ୍ଦୋଳନ ହୋଇଥିଲା ଉନବିଂଶ ଶତାବ୍ଦୀରେ, ଯେତେବେଳେ ଓଡ଼ିଆ ଅଞ୍ଚଳରେ ତେଲୁଗୁ, ହିନ୍ଦୀ ଓ ବଙ୍ଗଳାଭାଷାକୁ ରାଜଭାଷା ଭାବରେ ଘୋଷଣା କରାଗଲା । ଦୁଃଖର କଥା ପ୍ରଥମ ଦୁଇ ଭାଷା ଆନ୍ଦୋଳନର ବିସ୍ମୃତ ତଥ୍ୟ ନ ଥିବାବେଳେ ତୃତୀୟତର ତଥ୍ୟ ଆମ ପାଖରେ ଗଚ୍ଛିତ ଥିଲେ ମଧ୍ୟ ଜାତି ବଦଳରେ ଜାତିଆଣ ପ୍ରୀତି ଅଧିକ ଥିବାରୁ ଏହାର ସ୍ପଷ୍ଟ ଚିତ୍ର ଲୋକଲୋଚନକୁ ଆସିପାରୁ ନାହିଁ ।

ଓଡ଼ିଶାରେ ଇଂରେଜ ଶାସନର ଇତିହାସ ବେଶୀ ଦିନର ନୁହେଁ । ମୋଗଲ ଅଧିକୃତ ଓଡ଼ିଶାର ୫ ଦଶପାଟ ମଧ୍ୟରୁ ଚିକାକୋଲ ଓ ରାଜମୁଣ୍ଡାରି ଦଶପାଟ ୧୭୨୬ରେ ସ୍ଵତନ୍ତ୍ର ହାଇଦ୍ରାବାଦ ରାଜ୍ୟ ଗଠନ ହେବା ପରେ ଉତ୍ତର ସରକାର ନାମ ଗ୍ରହଣ କଲା । ପରେ ହାଇଦ୍ରାବାଦର ଉତ୍ତରାଧିକାର ଯୁଦ୍ଧରେ ଏହି ଅଞ୍ଚଳ ପ୍ରଥମେ ଫରାସୀ ଗଭର୍ଣ୍ଣର ଡ୍ୟୁପ୍ଲେକ୍ ଅଧୀନକୁ ୧୭୫୧ରେ ଓ ୧୭୫୪ରେ ଇଂରେଜ ଅଧୀନକୁ ଆସିବା ପରେ ମାଡ୍ରାସ ସହିତ ଏହାର ମିଶ୍ରଣ ଘଟିଲା । ସେହିପରି ଜଳେଶ୍ଵର ଦଶପାଟର ୯୦ ଭାଗ ଅଞ୍ଚଳ ୧୭୫୭ରେ ଓ ଅବଶିଷ୍ଟ ଓଡ଼ିଶା ୧୮୦୩ରେ ଇଂରେଜ ଶାସନ ଅନ୍ତର୍ଭୁକ୍ତ ହୋଇ ବଙ୍ଗଳା ସହିତ ମିଶିଥିଲା । ପରବର୍ତ୍ତୀ କାଳରେ କଳାହାଣ୍ଡି, ସମଲପୁର, ବସ୍ତର, ରାୟପୁର ଆଦି ଅଞ୍ଚଳକୁ ଛୋଟନାଗପୁର କମିଶନର ଓ ପରେ ୩୦.୪.୧୮୬୩ରେ ଗଠିତ ମଧ୍ୟପ୍ରଦେଶ ଡିଭିଜନରେ ମିଶାଇ ଦିଆଗଲା । ମାଡ୍ରାସ ଅଧୀନସ୍ଥ ଓଡ଼ିଆ ଅଞ୍ଚଳ ବ୍ୟତୀତ ଆଉ ସବୁ ଅଞ୍ଚଳରେ ଓଡ଼ିଆରେ ସବୁ କାମ ହେଉଥିଲା । ଏହି ସମୟରେ ଚକରା ବିଶୋଇଙ୍କ ନେତୃତ୍ଵରେ ଦେଖାଦେଇଥିବା କନ୍ଧ ବିଦ୍ରୋହ ଦମନରେ ବୌଦରାଜା ପିତାମ୍ବର ଦେବ ବିଫଳ ହେବାରୁ ୧୫ ଫେବୃଆରୀ ୧୮୫୫ରେ ବୌଦର ଦକ୍ଷିଣ ଭାଗକୁ କନ୍ଧମାଳ ନାମକ ସ୍ଵତନ୍ତ୍ର ତହସିଲ ସ୍ଥାପନ କରାଯାଇ ଏହା ପ୍ରତ୍ୟକ୍ଷ ଶାସନରେ ରହିଲା । ଏହାର ବାଲିଗୁଡା ଉପଖଣ୍ଡ ସହ ନିକଟତମ ରାଜ୍ୟ ଘୁମୁସର ମାଡ୍ରାସ ଅଧୀନରେ ରହିଲା । ବର୍ତ୍ତମାନର ନକସାଲ ଦମନ ଭଳି ସେହି ସମୟରେ ଏହି ଅଞ୍ଚଳର ଇଂରେଜ ବିରୋଧୀ ବିଦ୍ରୋହକୁ ଦୃଢ ଭାବରେ ଦମନ କରିବା ପାଇଁ ମେରିଆ ପ୍ରଥା

ବିଲୋପ ନାମକ ଏକ ଅଭିନବ କୌଶଳ ଗ୍ରହଣ କରାଗଲା । ଏହି ଦମନ ଦାୟିତ୍ଵରେ ଥିବା ଇଂଲିଶ ଏଜେଣ୍ଟ ମାକନିଲଙ୍କ ଅତ୍ୟଧିକ ଅତ୍ୟାଚାରରେ ଅତିଷ୍ଠ ହୋଇ କକ୍ଷମାନଙ୍କ ହତ୍ୟା ଯୋଜନାକୁ ବେଲଗୁଣ୍ଡାର ଜଣେ ଦଫାଦାର ଦୀନବନ୍ଧୁ ପଟ୍ଟନାୟକ କୌଶଳ କରି ବିଫଳ କରିଦେଲେ । ଏହି ଦୀନବନ୍ଧୁ ପଟ୍ଟନାୟକଙ୍କ ବିଷୟରେ କୁହାଯାଏ ଯେ, ବହୁ ଦିନରୁ ଆଦିବାସୀ ଓ ଦଳିତ ମଧ୍ୟରେ ଥିବା ଦୀର୍ଘଦିନର ସହାବସ୍ଥାନକୁ ଭାଙ୍ଗିବା ପାଇଁ ହିନ୍ଦୁ-ଖ୍ରୀଷ୍ଟିଆନ ବିଭେଦକୁ ଆୟୁଧ କରିଥିଲେ । କାରଣ ସେସମୟର କେତେକ ଶିକ୍ଷିତ ବ୍ୟକ୍ତି ଖ୍ରୀଷ୍ଟିଆନ ହୋଇ କକ୍ଷମାନଙ୍କୁ ଦିଗଦର୍ଶନ ଦେଉଥିଲେ । ପାଇକ ବିଦ୍ରୋହକୁ ଯେପରି ଛଳନା, ବିଶ୍ଵାସଘାତକତା ଓ କୃତନୀତି ପ୍ରୟୋଗ କରି ଚରଣ ପଟ୍ଟନାୟକ ମାଧ୍ୟମରେ ଦମନ କରିଦିଆଗଲା, ଠିକ ସେହିପରି କକ୍ଷ ବିଦ୍ରୋହକୁ ଦଫାଦାର ଦୀନବନ୍ଧୁ ପଟ୍ଟନାୟକ ଛଳନା, ବିଶ୍ଵାସଘାତକତା ଓ କୃତନୀତି ମାଧ୍ୟମରେ ଦମନ କରି ପୁରସ୍କାର ସ୍ଵରୂପ ବିଶିଷ୍ଟତାର ପ୍ରଥମ ତହସିଲଦାର ନିଯୁକ୍ତ ହୋଇ ଇଂରେଜ ଅତ୍ୟାଚାରକୁ ଅଧିକ ପ୍ରୋତ୍ସାହିତ କଲେ ।

କକ୍ଷ ବିଦ୍ରୋହର ଦମନ ପାଇଁ ଇଂରେଜ ଶାସକଙ୍କୁ ତେଲେଙ୍ଗା କର୍ମଚାରୀଙ୍କ ପୂର୍ଣ୍ଣ ସହଯୋଗ ସହିତ ଓଡ଼ିଆ ତହସିଲଦାର ଦୀନବନ୍ଧୁଙ୍କ ସତ୍ୟସତ୍ତ୍ଵ ସମଗ୍ର କକ୍ଷମାନ, ବାଲିଗୁଡ଼ା ଓ ଘୁମୁସର ଅଞ୍ଚଳରେ ଏକ ଆତଙ୍କର ଛାୟା ଦେଖାଦେଲା । ଏହି ସମୟରେ ଉପକୂଳ ଓଡ଼ିଶାରେ ବଙ୍ଗାଳୀ କର୍ମଚାରୀଙ୍କ ସହଯୋଗରେ ଇଂରେଜ କମ୍ପାନୀ ସରକାରଙ୍କ ଦ୍ଵାରା ମନୁଷ୍ୟକୃତ ନଅଙ୍କ ଦୁର୍ଭିକ୍ଷ ସୃଷ୍ଟି ହୋଇ ଦୁଇ ଡ଼ାକ୍ତାଂଶ ଓଡ଼ିଆଙ୍କ ମୃତ୍ୟୁ ସମଗ୍ର ଓଡ଼ିଆ ଜାତି ପାଇଁ ଏକ ସତର୍କ ଘଣ୍ଟି ବଜାଇଥିଲା । ପୁଣି ଓଡ଼ିଆଙ୍କ ଅଭାବରେ ଓଡ଼ିଆ ପୁସ୍ତକ ଅଭାବର ଆଳ ଦେଖାଇ ବଙ୍ଗ ଅଧୀନସ୍ଥ ଓଡ଼ିଶାର ହାତଗଣତି ନୂତନ ବିଦ୍ୟାଳୟରେ ଓଡ଼ିଆ ବଦଳରେ ବଙ୍ଗଳା ମାଧ୍ୟମ ଶିକ୍ଷା ବ୍ୟବସ୍ଥା ପ୍ରଚଳନ ପାଇଁ ଦାବି ଆଉ ଏକ ସାଂସ୍କୃତିକ ବିପଦର ସୂଚନା ଦେଉଥିଲା । ତେବେ ମୁଷ୍ଟିମେୟ ଉପକୂଳ ଓଡ଼ିଆଙ୍କ ଦୃଢ଼ ପ୍ରତିବାଦ ଯୋଗୁଁ ତା. ୮.୧୧.୧୮୬୯ରିଖରେ ଓଡ଼ିଶା କମିଶନର ରେଭେନ୍ସାଙ୍କ ଶିକ୍ଷା ସମ୍ପର୍କିତ ଘୋଷଣାନାମା ‘ଓଡ଼ିଶାରେ ଯିଏ ରହିବ, ସେ ଓଡ଼ିଆ ପଢ଼ିବାକୁ ବାଧ୍ୟ’ ପ୍ରକାଶ ସହିତ ମାକଲେ ଶିକ୍ଷାପଦ୍ଧତି ଅନୁସରଣରେ ନିର୍ମିତ ଏହି ନୂତନ

ପ୍ରକାର ବିଦ୍ୟାଳୟର ପାଠ୍ୟପୁସ୍ତକ ଅଭାବ ପୂରଣ ଉଦ୍ଦେଶ୍ୟରେ ଓଡ଼ିଆ ଭାଷାରେ ବିଭିନ୍ନ ପାଠ୍ୟପୁସ୍ତକ ରଚନା ପାଇଁ ପ୍ରୋତ୍ସାହନ ଦିଆଗଲା । ଏଥିରେ ବ୍ୟଥିତ ହୋଇ ବହୁ ବଙ୍ଗଳା ଭାଷା ଶିକ୍ଷକ ଓଡ଼ିଶା ଛାଡ଼ିଥିବା ବେଳେ ଆଶା ହରାଇ ନ ଥିବା ନୂତନ ଭାବରେ ନିଯୁକ୍ତ ବାଲେଶ୍ଵର ଜିଲ୍ଲାସ୍କୁଲର ବଙ୍ଗଳାଭାଷା ଶିକ୍ଷକ କାନ୍ତିଲାଲ ଭଟ୍ଟାଚାର୍ଯ୍ୟ ଓଡ଼ିଆ ଭାଷାର ଅସାରତା ଦେଖାଇବାକୁ ଜାନୁଆରୀ ୧୮୭୦ରେ ‘ଉଡ଼ିୟା ଏକଟା ସ୍ଵତନ୍ତ୍ର ଭାଷା ନୟେ’ ନାମକ ଦୁର୍ବଳ ଯୁକ୍ତି ପୂର୍ଣ୍ଣ କ୍ଷୁଦ୍ର ପୁସ୍ତକ ଲେଖିଲେ । କିନ୍ତୁ ସବୁ ଆଶା ଆଶଙ୍କାର ପୂର୍ଣ୍ଣଚ୍ଛେଦ ରେଭେନ୍ସାଙ୍କ ନିର୍ଦ୍ଦେଶନାମା ପକାଇ ସାରିଥିବାରୁ ଏହି ପୁସ୍ତକ କେବଳ ଶିରୋନାମା ଭିତରେ ବନ୍ଧୁ ରହିଗଲା । ଏଠାରେ ଉଲ୍ଲେଖଯୋଗ୍ୟ ଭାଷା ସମ୍ପର୍କିତ ଏହି ବାଦବିବାଦ କେବଳ ନୂତନ ଭାବେ ପ୍ରତିଷ୍ଠିତ ଇଂରାଜୀ ବିଦ୍ୟାଳୟର ଶିକ୍ଷାର ମାଧ୍ୟମକୁ ନେଇ ହୋଇଥିଲେ ମଧ୍ୟ ସେ ସମୟର ଥିବା ୧୦୦ଟି ସ୍କୁଲରେ ମୋଟ ୧୦ଜଣ ବି ଓଡ଼ିଆ ପିଲା ପଢ଼ୁ ନ ଥିଲେ । ଏହି ବିଦ୍ୟାଳୟର ସବୁ ଛାତ୍ର ଥିଲେ ବଙ୍ଗାଳୀ, ମରାଠୀ ଓ ମୁସଲିମ୍ । ପୁଣି ଏହି ସମୟରେ ଓଡ଼ିଆଭାଷାରେ ସରକାରୀ କାର୍ଯ୍ୟ ଚାଲୁଥିବାରୁ ତଥା ଏହି ବାଦବିବାଦରେ ଭାଷା ବଦଳରେ ଶିକ୍ଷାର ମାଧ୍ୟମକୁ ଗୁରୁତ୍ଵ ଦିଆଯାଇଥିବାରୁ ଓଡ଼ିଆଭାଷା ବଦଳରେ କେବଳ ପାଠ୍ୟପୁସ୍ତକ ପ୍ରସ୍ତୁତି ବିଷୟକ ବିଶେଷ ଚର୍ଚ୍ଚା ଥିଲା ।

ଅନ୍ୟ ପକ୍ଷରେ ଉତ୍ତର ସରକାର ବା ଘୁମୁସର ଅଞ୍ଚଳରେ ପ୍ରଶାସନିକ କାର୍ଯ୍ୟ ତେଲୁଗୁରେ ହେବାଦ୍ଵାରା ଜନସାଧାରଣ ବହୁ ଅସୁବିଧାର ସମ୍ମୁଖୀନ ହେଉଥିଲେ । କଚେରି ଲେଖାପଢ଼ା କାମ କରୁଥିବା ଚତୁର ଶିକ୍ଷକରଣ ଓ ବ୍ୟାଳୀକରଣ ନିଜ ଜୀବିକାପାଇଁ ମାତୃଭାଷା ଓଡ଼ିଆ ଛାଡ଼ି ତେଲୁଗୁ ଶିଖିଲେ । ଏମାନଙ୍କ କଥିତ ଭାଷା ଓଡ଼ିଆ ମିଶା ତେଲୁଗୁ ହେଲା । ଏମାନେ ତେଲୁଗୁ କର୍ମଚାରୀମାନଙ୍କ ସହ ମିଶି ଓଡ଼ିଆକୁ ଅଧିକ ଶୋଷଣ କଲେ । ଇଂରେଜ ସହିତ ତେଲୁଗୁ କର୍ମଚାରୀ ଓ ଓଡ଼ିଆ ଗୁମାସ୍ତାଙ୍କ ଅତ୍ୟାଚାର ସହିତ ତାଳ ଦେଇ ବଙ୍ଗ ଅଧୀନସ୍ଥ ଓଡ଼ିଆଙ୍କ ଦୟନୀୟ ସ୍ଥିତି ଦେଖିବା ପରେ ମାଡ୍ରାସ ଅଧୀନସ୍ଥ ଶିକ୍ଷିତ ଓଡ଼ିଆଙ୍କ ଚେତନା ଉଦୟ ଘଟିଲା । ଏଣେ ଅମାନୁଷିକ ଭାବରେ କକ୍ଷ ବିଦ୍ରୋହ ଦମନ ଏହି ଚେତନାକୁ ଆହୁରି ଶକ୍ତିଶାଳୀ କରିଦେଲା । ଏହି ସମୟରେ ୧୮୬୪ରେ ଭେଙ୍କଟେଶ୍ଵର

ଦେଓ ବାଲିଗୁଡ଼ା ଅଧୀନସ୍ଥ କାଟିଙ୍ଗିଆ ଜମିଦାରୀ ଦାୟିତ୍ଵ ନେଲେ । ଜଣେ ଦୂରଦ୍ରଷ୍ଟା, ସ୍ଵାଭିମାନୀ ଓ ସ୍ଵାଧୀନଚେତା ବ୍ୟକ୍ତି ଭାବରେ ସେ ଅନୁଭବ କଲେ ଯେ, ଓଡ଼ିଆଭାଷୀ ଅଞ୍ଚଳକୁ ଏକ ଶାସନାଧୀନ ନ କଲେ ତଥା ଏହି ମାଟିର ଉତ୍ତରପିଢ଼ି ମାତୃଭାଷାରେ ଶିକ୍ଷା ନ ପାଇଲେ ଐତିହ୍ୟସମ୍ପନ୍ନ ଓଡ଼ିଶାର ଅସ୍ତିତ୍ଵ ଲୋପ ପାଇଯିବ । ଏଥିପାଇଁ ସେ ଓଡ଼ିଆଭାଷା ଆନ୍ଦୋଳନ ଆହ୍ଵାନ ଦେଇଥିଲେ । ଏହା ହିଁ ଥିଲା ପ୍ରକୃତରେ ଓଡ଼ିଆଭାଷା ଆନ୍ଦୋଳନର ପ୍ରଥମ ସ୍ଵର, ଯାହା ଶୁଭିଥିଲା ସୁଦୂର କନ୍ଧମାଳ ମାଟିରୁ । ନିଜ ଚିନ୍ତନକୁ ସାକାର କରିବା ପାଇଁ ଦାନିଏଲ ମହାନ୍ତି, ବଳରାମ ମହାରଣା, ରସୁଲକୁଣ୍ଡାର ଦାନବନ୍ଧୁ ମହାନ୍ତି, ପୁରୁଷୋତ୍ତମପୁର ସର୍ବରେଜିଷ୍ଟାର ନରସିଂହ ଦାସ, କନକତୁରୁର ଜନାର୍ଦ୍ଦନ ଦାସ ପ୍ରମୁଖଙ୍କ ସମ୍ପୂର୍ଣ୍ଣ ସହଯୋଗ କ୍ରମେ ୧୮୬୮ରେ ଗଢ଼ିଲେ ଗଞ୍ଜାମ ହିତବାଦିନୀ ସଭା ।

ସେ ହେଲେ ଏହାର ସର୍ବସମ୍ମତ ସଭାପତି ଓ ଉଇଲିୟମ ମହାନ୍ତି ଏହାର ସମ୍ପାଦକ । ଦକ୍ଷିଣ- ପଶ୍ଚିମ ଓଡ଼ିଶାର ସମସ୍ତ ଦେଶୀୟ ରାଜା, ଜମିଦାର, ଲେଖକ, ମାତୃଭାଷାପ୍ରେମୀ ଶିକ୍ଷିତ ଓଡ଼ିଆ, ଛୋଟବଡ଼ ସାଂସ୍କୃତିକ ଅନୁଷ୍ଠାନ ଓ ସଂଗଠନର ସଦସ୍ୟମାନଙ୍କ ସହ ଯୋଗାଯୋଗ ସ୍ଥାପନ କରି ସେ ଗଞ୍ଜାମ ହିତବାଦିନୀ ସଭାର ପ୍ରଥମ ବୈଠକ ୧୪.୯.୧୮୭୦ରେ ରସୁଲକୁଣ୍ଡା (ବର୍ତ୍ତମାନର ଭଞ୍ଜନଗର)ଠାରେ ଆୟୋଜନ କଲେ । ଏହି ସଭାପକ୍ଷରୁ ଓଡ଼ିଆଭାଷୀ ଅଞ୍ଚଳରେ ଓଡ଼ିଆଭାଷା ପ୍ରଚଳନ ପାଇଁ ମାନ୍ୟତା ସରକାରଙ୍କୁ ସ୍ମାରକପତ୍ର ଦେବା ସହିତ 'ମହରଗ ବେଳେ ଗାଈ ଓ ବିପତ୍ତି ବେଳେ ଭାଇ' ଡାକ ବଚନ ଅନୁରୂପେ ଉତ୍କଳର ଭାଇମାନେ ମାନ୍ୟତା ଅଧୀନସ୍ଥ ହତଭାଗ୍ୟ ଓଡ଼ିଆଙ୍କୁ ରକ୍ଷା କରନ୍ତୁ ବୋଲି ସଦସ୍ୟ ଜନାର୍ଦ୍ଦନ ଦାସ ଉତ୍କଳଦୀପିକା (୨୨.୧୦.୧୮୭୦)ମାଧ୍ୟମରେ ଉପକୂଳ ନେତୃବୃନ୍ଦଙ୍କୁ ଆକୂଳ ପ୍ରାର୍ଥନା କଲେ । ଏହି ବୈଠକର ସଫଳତା ପରେ ଭାଷା ଆନ୍ଦୋଳନକୁ ଶକ୍ତିଶାଳୀ କରିବା ପାଇଁ ୧୮୭୨ରେ ବଙ୍ଗଳା ଓ ମାଡ୍ରାସ ଅଧୀନରେ ଥିବା ଓଡ଼ିଆ ରାଜା, ଜମିଦାର ଓ ବୁଦ୍ଧିଜୀବୀଗଣଙ୍କୁ ଏକତ୍ର କରିବା ଉଦ୍ଦେଶ୍ୟରେ ଗଞ୍ଜାମ ବଦଳରେ ଓଡ଼ିଆ ହିତବାଦିନୀ ସଭା ନାମ ପରିବର୍ତ୍ତନ କଲେ ଓ ଏହାର ସମ୍ପାଦକ ରହିଲେ ନିଜେ ଭେଙ୍କ ଟେଣ୍ଟର ରାଓ । ଏହି ସଭା ପକ୍ଷରୁ କାଳିପଦ

ବନ୍ଦୋପାଧ୍ୟାୟଙ୍କ ହାତରେ ବ୍ରିଟିଶ ମହାରାଣୀଙ୍କ ନିକଟକୁ ୪ଦମ୍ଭା ସମ୍ବଳିତ ଦାବିପତ୍ର ପଠାଇଥିଲେ । ଉତ୍କଳ ଦୀପିକାର ୧୮ ଅକ୍ଟୋବର ୧୮୭୩ ସଂଖ୍ୟାରେ ପ୍ରକାଶିତ ଏହି ଦାବିଗୁଡ଼ିକ ହେଲା, ୧-ଗଞ୍ଜାମବାସୀଙ୍କୁ ଓଡ଼ିଆଭାଷା ଓ ଲିପିରେ ଯୋଗାଯୋଗ କରିବା ପାଇଁ ଅନୁମତି ଦିଆଯାଉ । ୨- ସମସ୍ତ ସରକାରୀ କାଗଜପତ୍ର, ରେକର୍ଡ ଆଦି ଓଡ଼ିଆରେ ଲେଖାଯାଉ । ୩- ସମସ୍ତ ବିଦ୍ୟାଳୟରେ ଓଡ଼ିଆ ମାଧ୍ୟମରେ ଶିକ୍ଷା ଦିଆଯାଉ । ୪- ଓଡ଼ିଆ ଭାଷାରେ ସମସ୍ତ ପରୀକ୍ଷା ଦେବା ପାଇଁ ବିଦ୍ୟାର୍ଥୀଙ୍କୁ ଅନୁମତି ଦିଆଯାଉ ।

ହିତବାଦିନୀ ସଭାର ଦାବୀ ସିଧାସଳଖ ବ୍ରିଟିଶ ମହାରାଣୀଙ୍କ ନିକଟରେ ପହଞ୍ଚିବା ଫଳରେ ତାଙ୍କରି ଆଦେଶ ବଳରେ ୪.୩.୧୮୭୨ରିଖରେ ସରକାରୀ ଆଦେଶଦ୍ଵାରା ଓଡ଼ିଆଭାଷା ପୁନଃ ପ୍ରଚଳନ ହେଲା । ଏହି ଆଦେଶ କିପରି ବିକୃତ ଓଡ଼ିଆରେ ପ୍ରକାଶ ପାଇଥିଲା, ତାହାର ଅବିକଳ ନକଲ ଏଠାରେ ପ୍ରଦାନ କରାଗଲା ।

'ତେଲେଙ୍ଗା ଭାଷାରେ ଲେଖାଇ ଓଡ୍ର ଲୋକେ ଦାଖଲ କରିବା ଅର୍ଜିମାନଙ୍କରେ ଅର୍ଜିଦାରର ତାପର୍ତ୍ୟ ଜଣା କରିବାରେ ହୁଡ଼ିଲା ପରିରେ କେତେକ କଥାର ଦୃଶ୍ୟ ହେଲା । ଅର୍ଜିରେ ଜଣା କରିବାକୁ ଉଦ୍ଦେଶ୍ୟ କରିବା ଭାବ ଫିଟିଯାଇ ତହିଁକି ପ୍ରତ୍ୟକ୍ଷ ବିରୁଦ୍ଧ ହୋଇଥିବା ଭାବ କେତେକ ସଙ୍ଗତିରେ ସମ୍ଭବିଲା । ଓଡ୍ର ଭାଷାରେ ଥିବା ଯାବନ୍ତ ଅର୍ଜି କଟେରିମାନଙ୍କରେ ଦାଖଲ କରି ଘେନିବାର ହେଉଅଛି ବୋଲି ଓ ତେଲୁଗୁ ଲେଖା ହୋଇଥିଲା କୋ ପ୍ରକାର ଶୁଦ୍ଧା କରାଯାଉଅଛି କି ଓଡ୍ରରେ ଲେଖା ହୋଇଥରଲେ ମଧ୍ୟ ତେମନ୍ତ ଏକା ଧ୍ରୁଷ୍ଟା କରାଯିବ ବୋଲି ସର୍ବସାଧାରଣରେ ଜଣା ହୋଇନାହିଁ ।'

ଏହି ସମୟରେ ପ୍ରକାଶିତ ବିଭିନ୍ନ ଚିଠିପତ୍ର, ବିଜ୍ଞପ୍ତି, ସମ୍ପାନ ଆଦି କିଭଳି ଜାଣିଶୁଣି ତୁଟିପୂର୍ଣ୍ଣ ଭାବରେ ସର୍ବସାଧାରଣ ପାଇଁ ପ୍ରକାଶ କରାଯାଇଥିଲା, ତାହାର ଏକ ଦୃଷ୍ଟାନ୍ତ ଗଞ୍ଜାମ ଗେଜେଟରେ ପ୍ରକାଶିତ ଏକ ଓଡ଼ିଆ ବିଜ୍ଞପ୍ତିର ଅବିକଳ ରୂପ ନିମ୍ନରେ ଦିଆଗଲା ।

'ରଇତମାନେ ଆପଣା ପଠାମାନଙ୍କରେ ଲାଗିଥିବା ସରକାରି ଭୂମି ଆସନ୍ତା ବରଷକୁ ଛାଡ଼ିଦେବାକୁ ତାପର୍ତ୍ୟ ଥିବା

ସରିକି ଏପ୍ରେଲ ମାସ ୩୦ ତାରିଖକୁ ଭିତରେ ସେ ଭୂମିମାନଙ୍କ ନୟର ନାମ ଆପଣାର ତଳେ ଥିବା ସେ ନୟର ପରାରୁ ବନ୍ଦ ପରିମାଣ ସିସ୍ତୁ ଟଙ୍କା ମଧ୍ୟ ନମୋଦ କରି ଛାଡ଼ପତ୍ର ଲେଖି କରଣକାର୍ଯ୍ୟଙ୍କ ସନ୍ତକ ସହିତରେ ତହସିଲଦାରଙ୍କ ଜବାବ ନେବାର ଅଛି । ସଦରକାଳ ଅତିକ୍ରମଣ ହେବା ପକ୍ଷକୁ ସେ ଆସନ୍ତା ବରଷକୁ ଆପଣାର ପକ୍ଷାଭୂମିମାନଙ୍କୁ ପୂରା ସିସ୍ତୁ ସେଇ ଘେନିମା ପୂରା ରଇତକୁ ଛାଡ଼ ହୋଇଯିବ ନାହିଁ ।

ଛାଡ଼ିଦେବା ଭୂମିମାନେ ଅନ୍ୟତ୍ର ରଇତକୁ ଦିଆଯିବ । ଫେରେ ଆପଣଙ୍କୁ ଏକା ଦିଆଇବାର ଅଛି ବୋଲି ଲୋଡ଼ିବା ପକ୍ଷକୁ ଅନ୍ୟ ଲୋକଙ୍କ ଦରଖାସ୍ତ ପ୍ରତିକି ଆପଣାର ଦରଖାସ୍ତ ବଳହୀନ ହେବାର ବୋଲି ଜାଣିବାର ଅଛି । ଏ ସଙ୍ଗତି ରଇତ ସମସ୍ତଙ୍କୁ କରଣ କାର୍ଯ୍ୟମାନେ ଉତ୍ତମ କରି ଜଣା କରି ସେଥିକୁ ଅନୁସରି ଅମଳ ଚଳାଉଥିବାର ଅଛି ।

ଓଡ଼ିଆଭାଷାରେ ସରକାରୀ କାମ ପାଇଁ ବ୍ରିଟିଶ ମହାରାଣୀଙ୍କ ନିର୍ଦ୍ଦେଶ ଠିକ ଭାବରେ କାର୍ଯ୍ୟକାରୀ ନ ହେବାରୁ ବ୍ରହ୍ମପୁର ଜିଲ୍ଲା ପାଠଶାଳାରେ ୨୯.୭.୧୮୭୩ରେ ଓଡ଼ିଆ ହିତବାଦିନୀ ସଭାର ଗୁରୁତ୍ୱପୂର୍ଣ୍ଣ ବୈଠକ ବସି ଏହାର ତୀବ୍ର ପ୍ରତିବାଦ କରାଗଲା । ଭାଷା ଆନ୍ଦୋଳନ ଶକ୍ତିଶାଳୀ ହେଉଥିବାରୁ ଉଭୟ ଇଂରେଜ ଓ ଡେଲୁଗୁ କର୍ମଚାରୀ ଆତଙ୍କିତ ହୋଇ ଉଠିଲେ । ଯେକୌଣସି ଉପାୟରେ ଓଡ଼ିଆ ହିତବାଦିନୀ ସଭାକୁ ଭାଙ୍ଗିବା ସହିତ ଭେଙ୍କଟେଶ୍ୱର ଦେଓଙ୍କ ପ୍ରଭାବ ହ୍ରାସ ପାଇଁ ତାଙ୍କ ବିରୁଦ୍ଧରେ ଷଡ଼ଯନ୍ତ୍ର କଲେ । ଏହି ମାଟିର ସବୁ ଜନବିରୋଧୀ ଷଡ଼ଯନ୍ତ୍ର ମୁଖ୍ୟ ନାୟକ ତହସିଲଦାର ଦୀନବନ୍ଧୁ ପଟ୍ଟନାୟକଙ୍କ ଚକ୍ରାନ୍ତରେ କକ୍ଷ ନେତା ପର୍ଶୁରାମ କହଁର ଓ ବ୍ରିଟିଶ ଏଜେଣ୍ଟ ଫୋର୍ବେସଙ୍କ ସାକ୍ଷ୍ୟ ଦ୍ୱାରା କାଟିଙ୍ଗିଆ ଜମିଦାରୀରୁ ଭେଙ୍କଟେଶ୍ୱର ଦେଓଙ୍କୁ ୨୫.୪.୧୮୭୪ରେ ଉଚ୍ଛେଦ କରାଗଲା । ଭାଷାକୁ ନେଇ ଏକ ଗଣ ବିଦ୍ରୋହର ସ୍ୱପ୍ନ ଦେଖୁଥିବା ଅନ୍ଧାରୀ ମୂଳକର ସେହି ମାଟିପ୍ରାଣ ସଂସ୍କୃତି ସଂସ୍କାରକ ଭେଙ୍କଟେଶ୍ୱର ଦେଓଙ୍କ ଅର୍ଥନୈତିକ ସ୍ୱାଧୀନତାକୁ ସଂକୁଚିତ କରାଯାଇ ମାତ୍ର ବାର୍ଷିକ ୫୦ଟଙ୍କାର ପେନସନ ମଧ୍ୟରେ ଜୀବିକା ନିର୍ବାହ ପଥକୁ ସୀମିତ କରାଗଲା । ସମ୍ପତ୍ତି ଚାଲିଗଲା ପରେ ନିରୁପାୟ ଶୂନ୍ୟ ଭେଙ୍କଟେଶ୍ୱର ଓଡ଼ିଆ

ଆନ୍ଦୋଳନକୁ ଗତିଶୀଳ କରାଇ ନ ପାରିବାରେ ମୁଁୟମାଣ ହୋଇ ୧୮୮୩ରେ ଯୁବ ବୟସରେ ଅକାଳ ମୃତ୍ୟୁଲାଭ କଲେ । ଭାଷା ଓ ସଂସ୍କୃତିକୁ ନେଇ ଇଂରେଜ ଶାସକଙ୍କ ବିରୁଦ୍ଧରେ ପ୍ରଥମ କରି ସମଗ୍ର ଓଡ଼ିଶାରେ ଆରମ୍ଭ ହୋଇଥିବା ପ୍ରତିବାଦର ସ୍ୱରକୁ ଚାପି ଦିଆଗଲା ।

ଏହି ଭାଷା ଓ ଜାତିପ୍ରେମୀ ମହାମନୀଷୀଙ୍କ ଏପରି ଅବସ୍ଥାରେ ବ୍ୟଥିତ ତଥା ଦିଗହରା ହୋଇଥିବା ଉଲ୍ଲିୟମ ମହାନ୍ତି ସ୍ୱାଭିମାନୀ ଓଡ଼ିଆଙ୍କୁ ଏକତ୍ର କରିବା ଉଦ୍ଦେଶ୍ୟରେ ୧୮୭୬ରେ ‘ସୁଦେଶୀ’ ନାମକ ଜାତୀୟତାବାଦୀ ପତ୍ରିକା ଓଡ଼ିଆ ଭାଷାରେ ପ୍ରକାଶ କଲେ । ମାତ୍ର ଏହା ନ ଚାଲିବାରୁ ବାଧ୍ୟ ହୋଇ ତିନୋଟି ଭାଷାରେ ପ୍ରକାଶ କଲେ । ଉଗ୍ର ଓଡ଼ିଆ ଭାବନା ଏହି ପତ୍ରିକାର ମୂଳମନ୍ତ୍ର ହୋଇଥିବାରୁ ଅଣଓଡ଼ିଆଙ୍କ ପ୍ରତିବାଦରେ ଏହାର ଅକାଳ ମୃତ୍ୟୁ ଘଟିଲା ।

ଏବେ ଏହି ଐତିହାସିକ ଘଟଣାର ପୁନରାବୃତ୍ତି ପୁଣି ଦେଖାଦେଇଛି । ଭାଷାଭିତ୍ତିକ ପ୍ରଥମ ରାଜ୍ୟ ଓଡ଼ିଶାର ଶାସନ ଓଡ଼ିଆରେ କରିବା ପାଇଁ ୧୯୫୪ରୁ ଆଜି ପର୍ଯ୍ୟନ୍ତ ଅଚଳ ଥିବା ଭାଷା ଆଇନକୁ ସରଳ କରିବା ପାଇଁ ଓଡ଼ିଆ ଭାଷା ଆନ୍ଦୋଳନ ଚାପରେ ୭ଜଣ ବେସରକାରୀ ସଦସ୍ୟଙ୍କୁ ନେଇ ମନ୍ତ୍ରୀସଭା କମିଟି ଗଠନ କଲେ । କମିଟିର ୪ଟି ବୈଠକରେ ପ୍ରାୟ ୧୦ଟି ଗୁରୁତ୍ୱପୂର୍ଣ୍ଣ ନିଷ୍ପତ୍ତି ନିଆଯାଇ ଦୀର୍ଘ ୬୦ବର୍ଷର ଭାଷା ଆଇନ କାର୍ଯ୍ୟକାରୀ କରିବା ବ୍ୟବସ୍ଥା କରାଗଲା । ଓଡ଼ିଆଭାଷା ଓ ଜାତିପାଇଁ ନିଜକୁ ସମ୍ପୂର୍ଣ୍ଣ ରୂପେ ଉତ୍ସର୍ଗ କରିଥିବା ଓଡ଼ିଆଭାଷାର ପ୍ରଥମ ଶହୀଦ ଭେଙ୍କଟେଶ୍ୱର ଦେଓଙ୍କ ଓଡ଼ିଆ ହିତବାଦିନୀ ସଭାର ସ୍ୱର ଯେପରି ସମୟକ୍ରମେ ସମଗ୍ର ଓଡ଼ିଶାବାସୀଙ୍କୁ ଏକତ୍ର କରି ଗଞ୍ଜାମ ସମ୍ମିଳନୀ ଓ ଉତ୍କଳ ସମ୍ମିଳନୀକୁ ଜନ୍ମ ଦେଇଥିଲା, ଠିକ ସେହିପରି ଶାସ୍ତ୍ରୀୟତାର ଭିତ୍ତିରୁ ସୃଷ୍ଟି ହୋଇଥିବା ଓଡ଼ିଆ ଆନ୍ଦୋଳନ ସମୟକ୍ରମେ ପୁଣି ଏକ ଗଣ ସଂଗଠନଦ୍ୱାରା ଆନ୍ଦୋଳନ ମାଧ୍ୟମରେ ସମଗ୍ର ରାଜ୍ୟକୁ ବ୍ୟାପିଯାଇ ଓଡ଼ିଆରେ ଶିକ୍ଷା, ଶାସନର ସ୍ୱପ୍ନକୁ ନିଶ୍ଚିତ ରୂପେ ପୂରଣ କରିବ ।

**ସହାୟକ ପୁସ୍ତିକା**

୧. O'malley, L.S.S. "Bengal District Gazetteer : Sambalpur", 1909, p-34-36

୨. *Behara, Dandapani*, "Freedom Movement in the State of Ghumsar in Orissa, 1836-1866", Punthi Pustak, 1984 , PP\_ 100-101
୩. ପୃଷ୍ଟି, ସୁବ୍ରତ କୁମାର, ଓଡ଼ିଆଭାଷା ସାହିତ୍ୟ ପରିଚୟ, ଏ.କେ ମିଶ୍ର ପବ୍ଲିଶର୍ସ ପ୍ରା.ଲି. କଟକ, ୨୦୧୧, ପୃ- ୨୩୪-୨୩୫
୪. *Pati, Biswamoy*, "Situating Social History: Orissa, 1800-1997", [Orient Blackswan](#), New Delhi, P-102-103.
୫. ମହାପାତ୍ର, ବାଲକୋଳି, ଓଡ଼ିଆ ଆନ୍ଦୋଳନର ଇତିହାସ, ଗୋପବନ୍ଧୁ ସାହିତ୍ୟ ମନ୍ଦିର, କଟକ, ୧୯୭୭, ପୃ ୧୮-୧୯ ।
୬. *Ghosh, Srikanta* "Law Enforcement in Tribal Areas", p-132, 1987.
୭. *Patnaik, Nihar Ranjan* "Orissa in the First War of Independence" Orissa Review August – 2007, P-14.
୮. *Pati, Biswamoy* "Faith Under Fire", Media House, Delhi, 2008 P-51-52.
୯. *Mishra, Chittaranjan* "Role of Venketeshwar Deo on Odia", Odisha Review-April 2016, PP-70-72.

ସଦସ୍ୟ ସଚିବ  
 'ଓଡ଼ିଆ ଅଧ୍ୟୟନ ଓ ଗବେଷଣା ସଂସ୍ଥା'  
 ଘର କୁମାଙ୍କ - ୩ ଆର ୯  
 ବକ୍ସି ଜଗବନ୍ଧୁ ବିଦ୍ୟାଧର ନଗର  
 ଭୁବନେଶ୍ୱର-୧୫

## ସେହି ମାଆକୁ ପ୍ରଣାମ

ନିବେଦିତା ଭଞ୍ଜ

ଉତ୍କଳ ଭୂଇଁରେ ଜନମ ଆମର  
 କୋଟି ପୁଣ୍ୟବଳେ ପାଇଛୁ ତା'କୋଳ  
 ତା'ପାଣି ପବନେ ଗଢା ଏ ଜୀବନ  
 ଦୃଷ୍ଟିରେ ଭରିଛ ଶୋଭା ସନ୍ଦର୍ଶନ... ।

ବିମୋହିତ କରେ ତା' ପ୍ରକୃତି ରାଜି  
 ପତ୍ର ପୁଷ୍ପ ଫଳେ ସାଜିଛି ପ୍ରକୃତି  
 ଜଳ ସ୍ଥଳ ବନ ପର୍ବତ ଆକାଶ  
 ନବୀନ ନୀରଦ ମେଖଳା ପଶତ... ।

କେତେ ନଦନଦୀ ବିଶାଳ ଉଦଧି  
 ଅପୂର୍ବ ଆହ୍ଲାଦେ ଗାଏ ତବ ସ୍ତୁତି  
 କଳ କଷ୍ଟ କଷ୍ଟେ ପ୍ରଭାତ ପ୍ରସ୍ତୁତି  
 ଉଷାର ଆଲୋକେ ମାଆର ଆଳତୀ... ।

ତୋର ପ୍ରାଣ କେନ୍ଦ୍ରେ ନୀଳାଦ୍ରି ମଣ୍ଡଳ  
 ତା' ମଧ୍ୟେ ବିରାଜ ପ୍ରଭୁ ଆଦି ମୂଳ

କେତେ ଗଉରବ କେତେ ସଉରଭ  
 ଭକତି ମୁକତି ତଉବର୍ଗ ଭର୍ତ୍ତି  
 ତକ୍ରେ ଉଡଇ ବାନା ତଞ୍ଜଳ... ।

ଉଡୁ କାରିଗର ନିର୍ମାଣ ଚାତୁରୀ  
 ଦେଇଛି ସେ ଦେହେ ଚାରୁକଳା ଭରି  
 କେତେ କଥା କେତେ ଗାଥା  
 ଜାଗଇ ରୋମାଞ୍ଚ ଭାବନାର ଉତ୍ସ  
 କେତେ ବୀର ଧୀର ଗଢିଛି ଏ ଦେଶ... ।

ଯେ ଦେଶେ ଧଉଳି ଖଣ୍ଡ ଉଦୟଗିରି  
 ବଉଦ୍ଧ କୀରତି ଶୋଭେ ଚଉକଡି  
 ଶିକ୍ଷା ଓ ସଂସ୍କୃତି ସମନ୍ୱୟ ଧର୍ମ  
 ଝଙ୍କାର ତୋଳୁଛି ଦେଶବାସୀ ପ୍ରେମ  
 ସେହି ମାଆକୁ ଆମର ପ୍ରଣାମ  
 ସେହି ମାଆକୁ ଆମର ପ୍ରଣାମ.. ।

୮୭, ସତ୍ୟନଗର, ଭୁବନେଶ୍ୱର